

ד"ר שלמה עטינגער

די אידענע האָט גערעדט און גערעדט. געמאָלן ווי אַ מיל. איידער זי האָט אַרויסגעזאָגט איין וואָרט, זענען שוין צען אַנדערע געפּלויגן אויף צו פּריער. דאָקטאָר עטינגער איז געזעסן, אַנגעשפּאַרט מיט ביידע עלנבויגנס אין טיש און זיך צוגעהערט.

„אַז די כאַליערע האָט געזאָלט כאַפּן די כאַליערע, דאָקטער, איידער זי איז געבוירן געוואָרן אויף דער וועלט. וואָס האָט זי געוואָלט פון מיין איידעם, וואָס? אָט איז ער געווען פּריש און געזונט, געהאַרעוועט און מפרנס געווען דאָס ווייב מיט די פינף קינדערלעך, האָט זיך באַוווּזן אין אַ שיינעם טאַג די כאַליערע און האָט אים אָוועקגעלייגט אין איינע דריי טעג. איבערגעלאָזט מיין טאָכטער, אַ וויסטע אלמנה מיט פינף יתומים נעבעך. איצט ליגט דאָס אַלץ אויף מיניע פּלייצעס, און איך אַליין, דאָקטער, בין אַן אַלט און שוואַך מענטש, קוים וואָס איך זשיפע.“

דאָקטאָר עטינגער האָט זיך צוגעהערט צו די רייד פון דער אַלטער אידענע. מיט האַלב־צוגעמאַכטע אויגן האָט ער געטראַכט, אַז די אידענע איז בפּירוש גערעכט: „אַ כאַליערע האָט טאַקע געמעגט נעמען די כאַליערע“, איידער זי איז געקומען אויף דער וועלט. אַ היפשן חורבן האָט זי אַנגעמאַכט אין זאַמאַשטש. כמעט אין יעדער שטוב איז געווען אַ מת.

ער, דער דאָקטאָר, האָט אייגנטלעך נישט געהאַט וואָס זיך צו באַקלאַגן אויף איר. אַ דאַנק איר האָט מען זיך דערמאַנט אין אים, אַז ער האָט געענדיקט מעדיצין אין לעמבערג. אין דער צייט פון אַזאַ מגפה האָט מען זיך געמאַכט נישט וויסנדיק; ביז איצט האָט מען אים נישט געוואָלט אַנערקענען דעם דאָקטאָר־טיטל, דערפאַר וויל ער האָט געענדיקט אין אויסלאַנד.

בשעת דער מגפה האָט מען זיך אַפּילו געווענדעט צו אים פון דער מאַכט, אַז ער זאָל טאָן, וואָס ער קען און העלפן פאַרטרייבן די כאַליערע צוריק אין איר רו אַריין. איצט, אַז מען האָט שוין די מגפה פאַרטריבן, וועט מען זיך ווידער דערמאַנען, אַז ער האָט נישט לעגאַליזירט זיין דיפּלאָם און מען וועט אים ווידער דעגראַדירן צו דער מדרגה פון אַ פּשוטן פעלדשער.

די אַלטע האָט דערוויל נישט פאַרלוירן קיין איין רגע. וואָס דער דאָקטאָר

טראכט, זאל ער זיך טראכטן געזונטערהייט און זי האט ווייטער געמאלן ווי א מיל, אויסגעגאסן איר ביטער הארץ. דערציילט וויאזוי שווער ס'קומט איר אן אויפצוכאווען די אייניקלעך, די בידנע יתומים. די טאכטער, די אלמנה, איז אויך נישט קיין געזונטע און זי אליין איז אויך לעצטנס נישט מיט אלעמען. ס'שטעכט איר דא און דא און דער הוסט, און קאפ־ווייטיק נישט צו פאר־זינדיקן, און עס שווינדלט איר פאר די אויגן...

דער דאקטאר האט זיך אלץ נאך צוגעהערט צו די רייד פון דער אלטער און געטראכט, ס'ארא שייך לשון דאס אידיש־לשון איז, ער האט פון תמיד אן זיך ליב צוצוהערן צו דער שפראך פונם פראסטן פאלק. א טייערע, שיינע שפראך. ער פארשטייט נישט פארוואס די אינטעליגענץ באציט זיך מיט אזא ביטול צו דער דאזיקער שפראך. פארוואס מען רופט זי מיט דעם זידל־נאמען „זשארגאן“. ער, דער דאקטאר שלמה עטינגער, האט ליב די דאזיקע שפראך באהבת נפש. זי איז אים אייגן און טייער. אפט זיצט ער ביינאכט, ווען זיין הויזגעזינט שלאפט שוין, און שרייבט אין דער שפראך משלים, קליינע מעשהלעך און קאטאוועסלעך.

די אידענע טענהט אבער ווייטער דאס איריקע: „איז בין איך הייסט עס געקומען צו אייך, דאקטער, איר זאלט מיר געבן א רפואה. נאר זעט, דאקטער, אז די רפואה זאל נישט קאסטן טייער, פון וואנען זאל איך נעמען, אז איך בין אז ארעם מענטש, און אויף מיינע פליצעס ליגט, נישט פאר אייך געדאכט, אן אלמנה מיט פינף ווערים, אוי, די כאליערע, דאקטער, אז די כאליערע האט זי געדארפט טרעפן, איידער זי איז אויף דער וועלט געקומען“.

דער דאקטאר האט זיך אויפגעהויבן, אונטערזוכט די אלטע און איר פארשריבן א רעצעפט. „ס'איז א קלייניקייט, מומעשי, אין עטלעכע טעג ארום וועט איר זיין אינגאנצן געזונט. איר וועט נאך טאנצן א ברוגז־טאנץ אויף דער חתונה פון אייער אינגסטן אייניקל“.

די אידענע האט גענומען דעם רעצעפט, מיט טרערן אין די אויגן אים געדאנקט:

„איר זענט א טייערער מענטש, דאקטער. דער אויבערשטער זאל אייך באצאלן פאר דעם גוטס, וואס איר האט געטאן פאר מיר און נאך אזעלכע ארעמעלייט ווי איך“.

אזוי ווינטשנדיק, איז זי אדעקגעגאנגען. דאקטאר עטינגער האט געשמייכלט: „גאט זאל אייך באצאלן, דאקטער“. פון דעם רוב פאציענטן

זיינע הערט ער דאס. א שייך פנים וועט ער מאכן, דער אויבערשטער, אז ער, דער דאקטאר עטינגער וועט אים איבער הונדערט און צוואנציק יאר צושטעלן די רעכענונגען פון אלע ארעמעלייט, וואס ער האט באהאנדלט אין משך פון זיין לעבן. אויף יענער וועלט וועט ער פון דער סומע קאנען לעבן א גוטן טאג. אויף דער וועלט איז אים דערפאר ביטער. פון די אלע פאציענטן האט ער קוים אויף וואסער צו דער קאשע. נאר דאס וואלט נאך געווען צום דערליידן. ער פון זיין זייט האט קיין טענות נישט. אבער זי, זיין ווייב גאלדע, איז נישט צופרידן. גייט ארום כסדר מיט אן אראפגעלאזטער גאז און זאגט אים שטעכווערטלעך וואס דערגייען ביו צו דער זיבעטער ריפ.

און אז מען וויל קלערן אויף קאריק, איז זי געבעך אויך גערעכט. אז גאט האט איר באשערט א מאן א שלים־מזל, וואס פאר אים איז גענוג, אז ער שרייבט משלים, קליינע מעשהלעך און קאטאוועסלעך. גאנצע נעכט קאן ער אזוי אפזיצן ביי זיך אין חדר און שרייבן. „טענטלעך“ הייסט עס אויף איר לשון.

„טענטלעך“ — א טייער ווארט — טראכט דאקטאר עטינגער. ער האט עס שוין אפילו פארשריבן ביי זיך אין נאטיץ־ביכל, ס'וועט אמאל צונוץ קומען צו א משל, אדער א קאטאוועסל.

מען קאן נישט זאגן, אז אים ארט נישט דאס, וואס ער האט נישט קיין פרנסה, ס'ארט אים בפירוש שטארק. נאר וואס קאן ער זיך העלפן. וויל ער דען נישט? נאך א מין וועלן. אבער ווי זאגט טאקע זיין גאלדע: „ס'איז נישט געפידלט און נישט געפארן“.

דאס ווארטשען פון זיין פלוגיתטע טוט אים וויי, בפרט אז ער פילט, ווי זי איז גערעכט. אבער פונדעסטוועגן קאן ער נישט גובר זיין די שוואכ־קייט זיינע. אפילו אירע שטעכווערטלעך פארשרייבט ער. ער איז א דיכטער, דער דאזיקער שלמה עטינגער. ער לאזט די פארסמטע ווערטער האגלען איבער זיין קאפ און פילט בשעת מעשה זייער שיינקייט. ס'טוט אים וויי און ער האט הנאה פון זיי. ביינאכט ביים שרייב־טיש לעבן זיי אויף פאר אים. די חיות פון זיינע משלים רעדן דאך אויף אידיש, קומט אים יעדעס ווארט צונוץ, ווען א שלאנג אין זיינעם א משל דארף באקומען לשון, רעדט זי אין דער שפראך פון זיין פלוגיתטע, בשעת זי איז אין כעס. גיפטיק, מיט שטעכווערטלעך, מיט אַנצוהערענישן, ציש, ציש, ציש.

ער דרייט זיך ארום איבערן קאבינעט. אהין און צוריק, אהין און צוריק.

אָט שטעלט ער זיך אָפּ ביי דער ביכער־שאַפּע. מיט ליבשאַפּט קוקט ער אויף די ביכער, דעם איינציקן אוצר, וועלכן ער פאַרמאָגט. אָט שטייען זיי איינער נעבן דעם צווייטן. די ווערק פון די דייטשע משלים־שרייבער געלערט, ליכטווער, די עפּיגראַמען פון לעסינג, די לידער פון טעאָדאָר קערנער. דאָ נישט לאַנג האָט ער איבערגעזעצט קערנערס באַלאַדע „וואַלעהייד“ אויף אידיש. און מיט צופרידנקייט האָט ער פעסטגעשטעלט, אַז אידיש טויג זיך נישט נאָר פאַר משלים און קאָטאָוועסלעך, אָפּילו פאַר דער פאַנטאַסטיק פון דער באַלאַדע איז פאַסיק. צו אַלע פאַרמען פון דער דיכטונג איז זי מסוגל. עס דאַרפן נאָר קומען די געהעריקע מייסטערס.

מיט אַ באַזונדערער ליבשאַפּט האָט שלמה עטינגער באַטראַכט דעם גרויסן באַנד „שילערס ווערקע“, וואָס איז געשטאַנען אין זיין ביכער־שאַנק. דאָרט אין דעם באַנד געפינט זיך שילערס מעכטיקע פּאָעמע „די גלאַקע“. אויפן שטייגער פון שילערס „גלאַקע“ האָט ער, דער דאָקטאָר שלמה עטינגער פון זאַמאַשטש, אָנגעשריבן זיין פּאָעמע „דאָס ליכט“. ביי זיי, ביי די גוים, באַגלייט דער גלאַקע דעם מענטש פונם וויגל ביז צום קבר. און ביי אידן באַגלייט דאָס ליכט דעם מענטש פונם וויגל ביז צום קבר. מיט אמתער מייסטערשאַפּט האָט ער גובר געווען די שווערע און קאָמפּליצירטע פאַרמען פון דער פּאָעמע. דער ריטם פאַסט זיך צו יעדער שטימונג, וואָס ווערט גע־שילדערט. אַנדערש פּלאַקערט דאָס ליכט אויפן ברית פונם ניי־געבוירענעם קינד און אַנדערש פּלאַקערט עס צוקאַפּנס פון דעם מת. אַ טייערע שפּראַך, אָט די אידישע שפּראַך. פאַר אַלץ אין דער וועלט האָט זי דאָס נויטיקע וואָרט. זי איז בויגעוודיק און האָרט, צאָרט און שטעכיק. זי קאָן פּישטשען ווי אַ קינד און שעלטן ווי אַ סעדעכע. זי קאָן ווינקען מיט אַן אויג, „שטויס דיך אָן, וואָס איד מיינט“ און קאָן זיין באַרעדעוודיק ביז צום דול ווערן. אים טוט הנאה וואָס ער שרייבט אין דער דאָזיקער שיינער שפּראַך. ס'איז נאָר אַ שאַד, וואָס ער האָט נישט פאַר וועמען צו לייענען זיינע שאַפּונגען. פאַר וועמען, למשל? פאַר זיין ווייב גאַלדע שתחיה? גייט שוין, גייט. ער איז צופרידן, אַז זי לאָזט אים צורה, וועט ער גיין פאַרטשעפּן מיט איר. אָט האָט ער לעצטנס אָנגעשריבן אַ דראַמע „סערקעלע“, ליגט זי ביי אים אין שופּלאַד און קיינער ווייסט אָפּילו נישט וועגן דעם. ער האָט שוין אַ סך מאָל געטראַכט, אַז מען דאַרף אָפּדרוקן די אַלע כתבים זיינע און זיך אַליין צעלאַכט פון אָט דעם דאָזיקן איינפאַל.

ס'דאַרף אָפּקאַסטן אַ פאַרמעגן מיט געלט. און וואו נעמט מען עס. קוים, קוים וואָס ער האָט אויף איבערצוקומען די וואָך. אַלע מאָל, ווען ער טראַכט וועגן אַרויסגעבן זיינע ווערק, גיט אים אַ שטאַך אין האַרץ. ווערק, וואָס ליגן אין שופּלאַד, זענען אַ ברכה לבטלה. נאָר וואָס קאָן מען זיך העלפן?

אין פּאָדער־הויז האָט עמיצער געפרעגט צודרינגלעך און שאַרף: „דער דאָקטאָר איז דאָ אין דער היים? מען בעט אים, ער זאָל תּיכף קומען צו אַ חולה, וואָס איז קראַנק געוואָרן אויף כאַליערע.“ עטינגער האָט געעפנט די טיר פונם קאַבינעט. פאַר אים איז געשטאַנען אַ יונג מיט צעשויבערטע האַר און מיט אַ פּלאַטיקער גאַז.

ווער איז קראַנק אויף כאַליערע?

„איינער, אברהם בער גאַטלאַבער. ער איז נישט קיין היגער. אויפן דורכפאַר האָט ער זיך אָפּגעשטעלט אין אונזער אכסניה און איז קראַנק געוואָרן אויף כאַליערע.“

דאָקטאָר עטינגער האָט ממש אויפגעשיינט. די אויגן זיינע האָבן אויפ־געלויכטן פאַר פּרייד:

— אברהם בער גאַטלאַבער איז דאָ אין זאַמאַשטש.

איצט וועט ער דאָך האָבן פאַר וועמען צו לייענען זיין „סערקעלע“. ער האָט אינגאַנצן פאַרגעסן, אַז דאָס רופט מען אים איצט צו אַ חולה, וואָס איז קראַנק אויף דער כאַליערע. פאַר אים איז גאַטלאַבער נישט קיין חולה, נאָר אַ באַרימטער שרייבער. פאַר אים וועט ער לייענען זיין דראַמע און ער וועט זאָגן מבינות.

— ער קומט שוין, טאַקע די רגע — האָט ער זיך אָפּגערופן צום יונג. דער יונג איז תּיכף אַוועק. און אַנשטאַט דער וואַליוקע מיט די אינסטרומענטן האָט דער דאָקטאָר עטינגער אַ כאַפ־געטאַן אַ דיקן העפט פונם שרייב־טיש און זיך געלאָזט אין וועג אַריין.

אברהם בער גאַטלאַבער איז געלעגן אין בעט, געוואָרט אויפן דאָקטאָר. ענדלעך האָט זיך די טיר אויפגעעפנט און דער דאָקטאָר עטינגער איז אַריינגעפאלן אַ פאַרסאַפּעטער, קוים געקענט דעם אַטעם כאַפן. ער האָט זיך אַוועקגעזעצט נעבן חולה, אַ רגע אים באַטראַכט. דאָס אויג פונם דאָקטאָר האָט תּיכף דערקענט, אַז דער באַרימטער משכיל איז ווייט פון כאַליערע. ס'איז העכסטנס אַ קליינע מאַגן־שטערונג און נישט מער.

„וואָס טויג אייך כאַלערע, — האָט ער צו אים אַ זאָג געטאָן, — אַמער וועל איך אייך בעסער לייענען מיין „סערקעלע“.
און נישט אַפּוואַרטנדיק קיין ענטפּער, האָט ער תּיכּף פּונאַנדערגעוויקלט דעם העפּט און אַנגעהויבן לייענען:

„סערקעלע, אָדער די יאַרצייט נאָך אַ ברודער, גאָר אַ ניי טעאַטער־שטיק אין פינף אויפציען. פאַרשוניען: ר' משה דאַנציקער, אַן אויפגעקומענער עושר, סערקעלע זיין ווייב, פּריידע אַלטעלע זייער...“

דער דאָקטאָר האָט געלייענט אין איין אַטעם, זיך אַליין פאַרכלייניעט מיט די ווערטער. אברהם בער גאַטלאָבער האָט זיך איינגעהערט מיט גרויס אינטערעס. די געשטאַלטן פון דעם טעאַטער־שטיק האָבן ממש געלעבט. ער האָט געפילט זייער אַטעם. זיי האָבן זיך אַרומגעדרייט דאָ אין שטוב. דער פאַנטאַפּל־העלד ר' משה דאַנציקער, די אשת חיל סערקעלע — אַלע, אַלע פאַרשוניען פון דער דראַמע, וואָס זענען געווען אַריינגעפלאַנטערט אין דער אינטריגע. דער דאָקטאָר האָט געלייענט. אברהם בער גאַטלאָבער האָט געהערט. די ווייערס פונם גרויסן וואַנט־זייגער האָבן זיך גערוקט נענטער, נענטער קעגן נאַכט־צו.

אַז דער דאָקטאָר האָט געענדיקט דאָס לייענען, איז אברהם בער גאַט־לאָבער געשטאַנען נעבן אים. עטינגער האָט אַפילו נישט באַמערקט, ווען דער חולה איז אַרויסגעקראַכן פונם בעט און ווען ער האָט זיך אַנגעטאָן. גאַטלאָבער האָט אַרויפגעלייגט די הענט אויף עטינגערס אַקסל און אַ זאָג־געטאָן:

„אייער טעאַטער־שטיק איז גאָר אַ וואַזשנע זאָך, דאָקטאָר, אייער „סער־קעלע“ האָט מיך אין גאַנצן געזונט געמאַכט.“

לאַנג, לאַנג זענען זיי נאָך ביידע געזעסן צוזאַמען, געשמעסט וועגן השכלה־זאַכן און וועגן דער נוצלעכקייט פון שרייבן „זשאַרגאָן“. דאָס וואָרט „זשאַרגאָן“ האָט באַנוצט נאָר גאַטלאָבער. דער דאָקטאָר האָט כּסדר באַנוצט דעם נאָמען „אידיש“.

אַהיימגעגאַנגען איז דער דאָקטאָר אַ צופּרידענער, אַ גליקלעכער. די גוטע ווערטער, וואָס גאַטלאָבער האָט אים געזאָגט וועגן זיינע שריפטן, האָבן אים אויפגעלעבט.

— מען דאַרף אַנווענדן אַלע כּוחות, האָט ער באַשלאָסן, אַז אַלע מיינע ווערק זאָלן דערשיינען אין דרוק. שוין צייט, כלעבן, אַז דאָס פּאַלק, פאַר

וועלכן איך האָב געשריבן, זאָל הנאה האָבן פון די אַלע זאַכן. לייענען, לערנען און דער עיקר הנאה האָבן.

מיט פאַמעלעכע טריט איז ער געגאַנגען, דער דאָקטאָר. דער הימל איז געווען טיף און אויסגעשטערנט. ער האָט מיט דער פּולער ברוסט אין זיך אַריינגעאַטעמט דעם זומער־ווינט. געזען אין דמיון ווי אידן לייענען זיינע משלים, זיינע קליינע מעשהלעך, זיינע קאַטאַוועסלעך און זיין „סערקעלע“. ער האָט נישט געאַנט, דער דאָזיקער ליבער און האַרציקער דאָקטאָר, אַז אים וועט נישט זיין באַשערט צו זען קיין איין געדרוקט וואָרט זיינס ביים לעבן און אַז ערשט אין אַ סך, אַ סך יאָרן נאָך זיין טויט, אין אַן ערך הונדערט יאָר אַרום, וועלן זיינע כתבים דערזען די ליכטיקע שיין און די אידישע ליטע־ראַטור וועט געפינען. דערקענען און אַנערקענען איר דאָקטאָר שלמה עטינגער.